

Okapari kokapari

ఒకపరి కొకపరి

ఒకపరి కొకపరి కొయ్యారమై |

మొకమున కళలెల్ల మొలసినట్లుండె ||

జగదేక పతిమేన చల్లిన కర్పూర ధూళి |

జిగిగొని నలువంక చిందగాను |

మొగి చంద్రముఖి నురమున నిలిపె గాన |

పొగరు వెన్నెల దిగబోసినట్లుండె ||

పొరిమెరుగు చెక్కుల పూసిన తట్టు పునుగు |

కరిగి యిరుదెసల కారగాను |

కరిగమన విభుడు గనుక మోహ మదము |

తొరిగి సామజ సిరి తొలకి నట్లుండె ||

నెరయు శ్రీ వేంకటేశు మేన సింగారముగాను |

తరచైన సొంములు ధరియించగా |

మెరుగు బోడి అలమేలు మంగయు తాను |

మెరుపు మేఘము గూడి మెరసినట్టుండే ||